



سوال

(06) اس خیال سے یا رسول اللہ ﷺ، یا، یا علی، یا، یا بھیکھ وغیرہ

جواب

السلام علیکم ورحمۃ اللہ وبرکاتہ

علمائے دین و مقتیان شرح متین اس مسئلہ میں کیا فرماتے ہیں، کہ اگر کوئی شخص اس خیال سے یا رسول اللہ ﷺ، یا، یا علی، یا، یا بھیکھ وغیرہ بار بار کہے، کہ ہو سکتا ہے کہ ان کو اپنے علم طبعی جزئی کے لحاظ سے میرے حال کی خبر ہوتی ہو اور یہ بھی ہو سکتا ہے کہ خبر نہ ہوتی ہو اور علم ذاتی کلی خداوند تعالیٰ ہی کے لیے جانتا ہو تو اس گمان پر ایسے الفاظ کہنا جائز ہے یا نہیں اور یا کسی اور طریقہ سے بھی ایسے الفاظ کہنے جائز ہیں یا نہیں؟

الجواب بعون الوهاب بشرط صحیح السؤال

و علیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

جانتا چاہیے کہ غیب کا علم خواہ جزئی ہو یا کلی، خدا تعالیٰ کا خاصہ ہے اور اس پر یہ آیات دلالت کرتی ہیں، آپ کہہ دیں آسمانوں اور زمین میں اللہ کے سوا کوئی بھی غیب نہیں جانتا، بلکہ کسی کو بھی مر کر اٹھنے کا بھی علم نہیں اور غیب کی نجیاں اسی کے پاس ہیں ان کو صرف وہی جانتا ہے۔ اگر میں غیب جانتا ہوتا تو بہت سی بھلائیاں اکٹھی کر لیتا۔ اور میں نہیں جانتا کہ میرے پاس کیا معاملہ ہوگا یا تمہارے ساتھ کیا ہوگا میں تو صرف وحی کی پیروی کرتا ہوں۔

يعتقوب علیہ السلام کو یوسف کے حال کی خبر نہ ہو سکی، عزیر علیہ السلام اپنے ٹھہرنے کی مدت، گدھے کی کیفیت اور اپنے زندہ ہونے کا حال نہ جان سکے، اصحاب کہف کو اپنے سونے کی مدت کا علم نہ ہو سکا، حضرت عائشہ صدیقہ کی بریت آنحضرت ﷺ کو وحی نازل ہونے سے پہلے معلوم نہ ہو سکی، روح، اصحاب کہف اور ذوالقرنین کے متعلق سوال کرنے والوں کو وحی نازل ہونے تک آپ جواب نہ دے سکے، یہ سب واقعات قرآن مجید میں ہیں اور احادیث اور متقدمین کی کتب اس مضمون سے بھری پڑی ہیں، ہاں اللہ تعالیٰ جب کسی بندے کو کچھ بتا دیں تو اس کو علم ہو جاتا ہے، لیکن پھر وہ غیب بہ حیثیت غیب باقی نہیں رہ جاتا کیونکہ غیب تو وہ ہے جو خواص ظاہری اور باطنی سے غائب ہو، ورنہ آدمی وجدان اور استدلال سے کئی باتیں معلوم کر لیتا ہے۔

اور پھر غیب بھی مختلف ہیں اور زاد اندھے کے لیے رنگوں کی دنیا غیب ہے اور راگ اور نغمے کی دنیا حاضر، بہرے کے لیے آوازوں کی دنیا غیب ہے اور رنگوں کی حاضر، نامرد آدمی سے لذت جماع غیب ہے، اور فرشتہ کے لیے بھوک پیاس غیب ہے اور جنت، دوزخ حاضر، علیٰ ہذا القیاس اس غیب کو غیب اضافی کہتے ہیں اور جو تمام مخلوقات سے غیب ہے، مثلاً قیامت کے آنے کا وقت اور خدا تعالیٰ کے احکام کو نہ جو روزانہ نازل ہوتے رہتے ہیں یا خدا تعالیٰ کی ذات و صفات کا تفصیلی علم یہ حقیقی غیب ہے اور یہ صرف خدا تعالیٰ کا خاصہ ہے۔

اور بزرگان دین کے لیے غیب جزئی ثابت کرنا تو ایسا ہی ہے جیسے کوئی بارش سے بھاگ کر پرنا لے کے نیچے جا کھڑا ہو، یہ غیب بھی خدا تعالیٰ کا خاصہ ہے اس کو یو سمجھو کہ مارنا اور زندہ کرنا



خدا تعالیٰ کا خاصہ ہے تو کوئی یوں کہہ سکتا ہے کہ کلی طور پر مارنا اور زندہ کرنا تو خدا کا خاصہ ہے، لیکن جزوی طور پر دوسرے بھی زندہ کرتے اور مارتے ہیں۔

اور اگر یہ کہا جائے کہ ہم طبعی علم کے متعلق کہتے ہیں نہ کہ ذاتی علم کے متعلق کیونکہ ہو سکتا ہے کہ جب ہم ان کو پکاریں تو اللہ تعالیٰ ان کو کشف یا الہام کی بنا پر مطلع کر دیتے ہیں۔

اس کا جواب یہ ہے کہ اس کا غیب ہونا تو یقینی ہے اور حصول علم ظنی اور ظن یقین کا مقابلہ نہیں کر سکتا اور پھر ایسا علم ہو جانا بھی تو خرق عادت یا کرامت کے طور پر ہوگا اور شریعت کے کون سے حکم کی بنیاد کرامت یا خرق عادت پر رکھی گئی ہے؟ ہو سکتا ہے کہ کسی ولی کی کرامت سے سورج دوبارہ مغرب سے طلوع ہو جائے یا ایک ہی جگہ پر گھنٹہ دو گھنٹہ، ایک دن یا ایک سال ٹھہر جائے یا اس بنا پر اپنی نمازیں قضا کر لو گے کہ چلو اس وقت پڑھ لیں گے۔ علیٰ ہذا القیاس تمام خرق عادت کا یہی حال ہے ہاں اگر یقینی طور پر کوئی چیز ہونے والی، تو شریعت اس کے متعلق اپنے حکم نافذ کرتی ہے، جیسا کہ دجال کے وقت دنوں کا لمبا ہو جانا تو اس کے متعلق نمازوں کی کیفیت آنحضرت ﷺ نے بیان کر دی ہے، ہو سکتا ہے کہ کسی ولی کی کرامت سے مردہ سال بعد یا سو سال بعد زندہ ہو جائے تو کیا اس خیال پر اس کا ورثہ تقسیم نہ کرو گے؟ اس کی عورت دوسرا نکاح نہ کرے گی؟ زمین کے پٹیٹے جانے کے خیال سے نماز قصر کر لو گے؟ کسی کشف کی بناء پر مدعی کا صحیح دعوے گواہان عادل کی موجودگی میں رد کر دو گے؟ کشف کی وجہ سے کسی منافق کو قتل کر دو گے؟ بغیر گواہوں کے کشف کی بناء پر، زانی مرد و عورت کو سنگسار کر لو گے؟ آخر کشف و کرامت کی بناء پر آپ کیا کر لیں گے؟ ایسے عقیدے کا نتیجہ سوائے کفر و الحاد اور زندہ کر کے اور کیا ہوگا؟ خدا کی پناہ!

ہاں اگر کبھی غلبہ محبت کی بنا پر یا رسول اللہ، یا، یا غوث الاعظم زبان سے نکل جائے تو یہ جائز ہے لیکن بار بار اس کا تکرار کرنا اور اس کا وظیفہ کرنا جائز نہیں ہے، شرک ہے، قرآن مجید میں جاہجا ”یدعون من دون اللہ“ اور ”یدعون من دونہ“ فرمایا گیا ہے اور اس پر کفر و شرک کا فتویٰ اور خود نارکی و عید سنائی گئی ہے، ایسی صریح آیات کی تاویل کرنا جہل مرکب ہے قرآن مجید میں تحریر کے قائم مقام ہے، اللہ تعالیٰ فرماتا ہے ”اللہ کے سوا ان کو مت پکارو جو تجھے کوئی نفع نقصان نہ دے سکیں۔ اگر تو نے ایسا کیا، تو تو ظالموں میں سے ہوگا اور فرمایا، ”آپ کہہ دیں، میں اپنی جان کے نفع و نقصان کا بھی مالک نہیں ہوں“ ان دونوں آیتوں کے مجموعہ سے معلوم ہوا کہ آنحضرت ﷺ کو بھی اپنے نفع و نقصان کے لیے پکارنا ظلم ہے اور فرمایا، ”اس سے زیادہ کون گمراہ تر ہے جو اللہ کے سوائے اوروں کو پکارے جو قیامت تک بھی اس کو جواب نہ دے سکیں وہ تو اس کے پکارنے سے محض بے خبر ہیں“

اگر کوئی من دون اللہ کے لفظ سے اپنی آنکھوں پر پردہ ڈال کر کہے کہ یہ تو بتوں کے متعلق ہے تو میں اس کے جواب میں کہوں گا کہ لفظ من ذوی العقول کے لیے آتا ہے اور واؤ و نون سے جمع بھی ذوی العقول کے لیے آتی ہے، تمہارا اعتراض کیسے صحیح ہو سکتا ہے، اگر کوئی کہے کہ اس طرح تو اپنے بھائی بیٹے اور عزیزوں کو بھی نہیں پکار سکے گا تو میں کہوں گا کہ لفظ ”من“ لایستحب لہ“ اور کلمہ ”وہم عن دعا تم غافلون“ تمہارے اعتراض کا جواب دے رہے ہیں۔

اگر کوئی اعتراض کرے کہ کسی مفسر نے بھی اپنی تفسیر میں ایسا نہیں لکھا ہے کہ یا آدم نہ کہنا یا شیث نہ پکارنا اور یا ادریس مت کہنا یہ شرک ہے، یا ابراہیم یا موسیٰ یا عیسیٰ یا رسول اللہ یا علی یا نبی یا حسین یا سالار یا بھیج کہنا منع ہے، کفر ہے۔ تو میں کہوں گا کہ لفظ من دون اللہ ایک قاطع تلوار ہے جو تمہارے اعتراضات کا جواب دے رہی ہے اور پھر بھی اگر کوئی کہے کہ نہیں جزیات کی تفصیل ضروری تھی تو میں کہوں گا، لوگ ہزاروں نبیوں، ولیوں، صدیقوں، شہیدوں کو پکارتے ہیں، اگر ان کے ناموں کی تفصیل تفاسیر میں بیان کی جاتی، تو اس سے کئی جلدیں تیار ہو جاتیں، مفسرین کی ایسے لفظوں کا کام میں عمریں بسر ہو جاتیں اور پھر بھی تم کو شاید اعتبار آتا یا نہ آتا۔

اور پھر قرآن مجید، حدیث شریف اور فقہ کی کتابوں میں جاہجا حکم آیا ہے، ”نماز قائم کرو، زکوٰۃ ادا کرو، اللہ پر ایمان لاؤ“ تو تمہارے قول کے مطابق تو زید کہہ سکتا ہے کہ مجھ پر نماز فرض نہیں ہے، کیونکہ میرا نام لے کر تو نہیں فرمایا گیا، کہ اے زید نماز قائم کرو، عمرو کہتا کہ میں زکوٰۃ نہیں دوں گا، کیونکہ یہ تو نہیں کہا گیا کہ اے عمرو زکوٰۃ دے۔ علیٰ ہذا القیاس کوئی یہ بھی کہہ دیتا کہ قرآن میں صرف لات و عزئی کا ذکر آیا ہے، کالی دیوی، بھوانی، بھیروں، سینتا جہرت، راجچند، کرشنا، گنیش، شیخ سدو اور میراں وغیرہ کا نام نہیں آیا، لہذا ان کو سجدہ کرنا یا پکارنا جائز ہے۔

اور پھر امام ابوحنیفہ، امام شافعی، امام مالک، امام احمد حنبل اور دوسرے فقہاء اور محدثین کے تمام استنباط اور اجتہاد کا وہ خورد ہو جاتے، ہر آدمی بڑی آسانی سے کہہ جاتا کہ یہ جزیات اپنے امور کے لیے خاص ہیں، میرے لیے تو کوئی حکم نہیں ہے۔

اگر کوئی آدمی سوال اٹھاوے کہ حصن حصین میں صلوٰۃ حاجت کے بیان میں یا محمد کے لفظ آئے ہیں، پھر ان کا پڑھنا کیونکہ نکر جائز ہوا، تو اس کا جواب یہ ہے کہ اس وقت آنحضرت ﷺ



زندہ اس کے پاس موجود تھے اور اگر حکایت حال ماضیہ کے طریق پر آج بھی انہی الفاظ کو دہرایا جائے تو جائز ہے کیونکہ ان فرمودہ الفاظ میں برکت ہے کہ وہ آنحضرت ﷺ کی زبان سے نکلے ہیں، بالکل ایسے ہی جیسے ہم قرآن مجید کی تلاوت میں یا عیسیٰ یا موسیٰ وغیرہ الفاظ مذانیہ پڑھتے ہیں لیکن ان سے مقصود نہ تو ان کو سنانا ہوتا ہے اور نہ یہ عقیدہ ہوتا ہے کہ وہ سن رہے ہیں۔

سید محمد نذیر حسین محمد قطب الدین نوازش علی... محمد برکت اللہ... محمد بشیر الدین قنوجی... سید محبوب علی جعفری

محمد بن بارک اللہ بجنابی... محمد حسین بٹالوی... احمد اللہ۔

فتاویٰ نذیریہ

جلد 01